

Sa oca mai o Rosi na vakila tiko nona sega ni dau ciqomi.



Masu nei Rosi

Mai vei Lucy Stevenson Ewell
(Yavutaki e na italanoa dina)

A botolaka yani na nona kato-dreketi ki na vuloa o Rosi. Se qai oti ga na ikarua ni nona siga ena nona kalasi vou. Ka a sega ni dua na siga vinaka.

“Na cava e leqa?” A taroga o Na. A davo sobu ena idabedabe o Rosi. “Eso na gone ena noqu kalasi era vosa vakacacani au,” e kaya o koya. “Me baleta na roka ni yagoqu.”

E sega ni vuqa na tamata e koronivuli e roka vata na yagodra kei Rosi, ka vakila o koya ni sega ni ciqomi. Ia na veivakanini a vakararawataki koya vakaduanadrau sara. A lomaleqa o Na. “Vosoti au,” a kaya o koya. A mokoti Rosi o koya. “Au na vosa vei nomu qasenivuli me baleta na ka oqo.”

Ia ena siga ka tarava e koronivuli, a vakatanini tale o Rosi. E dua

na gonetagane ena nona kalasi a vakalialiai koya ena siga taucoko. A sa yalo rarawa o Rosi. Ia a cudru talega o koya. Ena so na gauna ni viavalevu vua o koya, a sauma lesu o Rosi. Ia a sega ni vakayalovinakataki koya.

Ena dua na siga ni yaco i vale o Rosi mai koronivuli, a cici vakadodonu ki na nona rumu. Sa oca sara o koya na vakalialiai. Sa oca

sara o koya ni vakila ni sega ni ciqomi. A ubia na matana ena nona ilokoloko ka tagi.

Cava beka meu na cakava? a vakasamataka o koya. A sega ni vinakata o koya me vaka tiko oqo ena vo ni yabaki ni vuli.

A qusia na matana o Rosi. A qai raica cake o koya na ivakatakarakara lailai kei Jisu ka toka ena nona vata ni ivola. A solia o Na vei Rosi me vukei koya me dau nanumi Jisu.

E rairai dodonu beka meu masu, a nanuma o koya. A tekiduru ka lobika na ligana.

“Tamaqu Vakalomalagi lomani, e sa rui mosi vakalevu na lomaqu. Era vakalialiai au na noqu lewe ni kalasi ena vuku ni roka ni yagoqu, ka sa vakararawataki au. Yalovinaka ni vukei au.”

A veivakalomavinakataki ni tukuna vua na Tamada

Vakalomalagi na veika e vakila. A kila o koya ni a vakarorogo tiko o Koya. A vakila o koya na vaka-cegu kei na loloma, me vaka ga e ovici wavoliti koya tu e dua na itutuvi malumu. A vakila o koya ni totoka na roka ni yagona. O koya e dua na luve ni Kalou, ka lomani tu mai Vua.

Ni tinia na nona masu o Rosi, a yaco vua e dua na vakasama. E rairai levu beka na ka e rawa ni cakava o koya me veivuke kina ena nona koronivuli.

Ena macawa ka tarava, erau a vosa o Rosi kei na tinana vei ira na veiliutaki e koronivuli me baleta na veika a yaco tiko ena nona rumu ni kalasi. A vakaqarai ira na vo ni gone e koronivuli o Rosi ka ra dau vakasaurarataki ka yaco me veitokani vata kei ira. A saga o koya me kua ni kauwaitaka na gonetagane ka a vakalialiai koya. Ena lotu ena Sigatabu, a wasea kina na nona ivakadinadina ni lomani ira kece na tamata na *Tamada Vakalomalagi*.

Na veika e koronivuli a sega ni vinaka cake vakatotolo. Ia ni sotava na dredre, e dau nanuma o Rosi na veika a vakila ena nona masu. E luve ni Kalou o koya, ka sa lomani tu. Ka baleta ni kila o koya oya, ni sa rawa vua me cakava e dua ga na ka. ●



NA IVAKASALA NEI ROSI ME BALETA NA KENA CAVURAKI NA VEIVAKADUIDUITAKI VAKAMATATAMATA

NA VEIVAKADUIDUITAKI VAKAMATATAMATA sai koya na nodra dau vakalialiai na tamata ena vuku ni roka ni yagodra se nodra ituvaki. Oqo na veika o rawa ni cakava:

- Dau nanuma tiko ni ko sa luve ni Kalou.
- Dau loloma, yalovinaka, ka dokai ira na tamata kece ga. Nanuma tiko ni ra sa luve ni Kalou talega.
- Kevaka o vakasaurarataki se o raica ni dua e vakasaurarataki, vosa vua e dua na qase. Tu vakataki iko, ia kakua ni sauma lesu na cakaca vata ga a vakayacori vei iko.
- Wasea na veika o sotava vei ira eso. Vukei ira me ra kila ni ra sega ni tu duadua.
- Tutaki ira eso ka ra qaravi vakatawadodonu. Mo itokani ki vei ira.



DROINI MAI VEI SHAWNA J. C. TENNEY